

[19th October 1964

(b) if so, the action taken thereon?

THE HON. SRI M. BHAKTAVATSALAM : (a) Yes.

(b) The matter is under consideration of the Government.

கைதிகளுக்குத் தினசரி பத்திரிகைகள்

\* 29 கேள்வி.—திரு. மு. கருணாநிதி : கனம் செய்தி விளம்பரத் துறை அமைச்சர் தயவு செய்து கீழ்க்கண்ட கேள்விகளுக்குப் பதிலளிப்பாரா—

(அ) சிறைச்சாலையில் கைதிகளுக்குத் தினசரிப் பத்திரிகைகள் அனுமதிக்கப்படுகின்றனவா?

(இ) அப்படியானால், அந்தப் பத்திரிகைகளில் ஆங்கில, தமிழ் தினசரிகளின் பெயர்கள் யாவை?

கனம் திரு. கோ. பூவராகன் : (அ) ஆம்.

(இ) அனுமதிக்கப்படும் ஆங்கில, தமிழ் பத்திரிகைகளின் பெயர்கள் வருமாறு—

ஆங்கிலம்—

தி இந்து.

தி மெட்ராஸ் மெயில்.

தி இந்தியன் எக்ஸ்பிரஸ்

தி டயம்ஸ் ஆப் இந்தியா.

தமிழ்—

தினமணி.

சுதேசமித்திரன்.

நவ இந்தியா.

நவ சக்தி.

தினமலர்

இதைத் தவிர தி.மு.க. கைதிகள் தங்கள் செலவில் நம் நாடு, முரசொலி ஆகிய பத்திரிகைகள் பெற அனுமதிக்கப்பட்டுள்ளனர்.

திரு. மு. கருணாநிதி : சிறையில் அனுமதிக்கப்படும் பத்திரிகைகளுக்கு என்று என்ன தகுதி ஒதுக்கப்பட்டிருக்கிறது என்று அறிய விரும்புகிறேன்.

கனம் திரு. கோ. பூவராகன் : சிறையில் எந்த எந்தப் பத்திரிகைகளைச் சிறைக் கைதிகள் படிக்கலாமோ அப்படிப்பட்ட பத்திரிகைகளைக் கொடுக்கும்படியாக அரசாங்கம் அனுமதித்து வருகிறது.

திரு. மு. கருணாநிதி : சிறைச்சாலையைப்பற்றி அவதூறுகச் செய்திகளை வெளியிடும் பத்திரிகைகளும் சிறைச்சாலைக்குள் அனுமதிக்கப்படுகின்றன என்பது அமைச்சர் அவர்களுக்குத் தெரியுமா? திராவிட முன்னேற்றக் கழகத்தினுடைய தலைவர் சிறையில் இருக்கும்போது அவர்கள் வெளியிலிருந்து பீடிகள் வரவழைத்து உள்ளே இருப்பவர்களுக்குக் கொடுத்து, முட்டை, இன்னும் தேவையான உணவுப் பொருள்களை வாங்கிக்கொண்டார் என்று 'நவ சக்தி' வெளியிட்ட செய்தி இருட்டடிப்பு செய்யப் படாமலேயே திருச்சி, மதுரை, சென்னை இன்னும் மற்ற சிறைச் சாலைகளுக்கும் அனுப்பப்பட்ட விவரம் அமைச்சர் அவர்களுக்குத் தெரியுமா?

19th October 1964]

**கனம் திரு. கோ. பூவராகன் :** நான் மேலே குறிப்பிட்ட பத்திரிகைகள் வெளியிடும் செய்திகளை அவர்கள் எங்கிருந்து பெறுகிறார்கள் என்ற விவரம் என்னிடம் இல்லை. அந்தப் பத்திரிகைகள் ஏற்கெனவே அனுமதிக்கப்பட்ட காரணத்தால் அவை சிறைச்சாலைகளில் வருகின்றன.

**திரு. கே. ஏ. மதியழகன் :** சமீபத்தில் தோன்றிய 'நவ சக்தி' 'தின மலர்' போன்ற பத்திரிகைகள் சிறைச்சாலையில் இடம் பெற்றிருந்தும், பல வருஷங்களாக நடைபெற்று வருகின்ற திராவிட முன்னேற்றக் கழகத்தின் அதிகார பூர்வமான ஏடான 'நம் நாடு' பத்திரிகை, 'மாலை முரசு' போன்ற பல ஆயிரக் கணக்கான மக்கள் வாங்கிப் படிக்கின்ற பத்திரிகைகள் சிறைச் சாலைகளிலே இடம் பெறாமல் போனதற்கு என்ன காரணம் என்று அமைச்சர் அவர்கள் சொல்வார்களா?

**கனம் திரு. கோ. பூவராகன் :** அந்தப் பத்திரிகைகள் சிறைச் சாலையில் இருக்கின்ற கைதிகள் படிப்பதற்குத் தகுதி இல்லை என்று அரசாங்கம் நினைப்பதனால் அவை அனுமதிக்கப்படவில்லை.

**திரு. மு. கருணாநிதி :** 'நம் நாடு', 'முரசொலி' பத்திரிகைகளைத் தகுதி இல்லை என்று அமைச்சர் அவர்கள் குறிப்பிடுகிறார்கள். சிறைச்சாலையெப்பற்றி அவதூறுகக் குறிப்பிடுகிற 'நவ சக்தி' பத்திரிக்கைக்கு மாத்திரம் என்ன புதிய தகுதி வந்துவிட்டது?

**கனம் திரு. கோ. பூவராகன் :** தகுதியைப் பார்த்துத்தான் பத்திரிகைகள் சிறைச்சாலைகளில் அனுமதிக்கப்பட வேண்டும் என்பது அரசாங்கத்தின் கருத்து.

**திரு. மீ. கலியாணசுந்தரம் :** அமைச்சர் அவர்கள் கூறுகிற 'தகுதி' என்பதற்குக் கொடுக்கப்படுகிற அர்த்தம் என்ன? 'தகுதி' என்பது காங்கிரஸ் கட்சியைச் சேர்ந்த பத்திரிகையாக இருக்க வேண்டும் என்பதுதானா?

**கனம் திரு. கோ. பூவராகன் :** மேலே சொன்ன பத்திரிகைகள் எந்தக் கட்சியைச் சார்ந்த பத்திரிகை என்று நான் சொல்லவில்லை. பொதுவாக இருக்கும் பத்திரிகைகள் என்று நான் சொல்கிறேன். அதே சமயத்தில், இதிலே கனம் அங்கத்தினர் சொன்னது போல் வேறு ஒன்றும் அர்த்தம் அல்ல.

**திரு. சா. கணேசன் :** கட்சி சார்பற்ற பத்திரிகைகள் என்று கனம் அமைச்சர் அவர்கள் கூறினார்கள். அப்படியானால் நவ சக்தி போன்றவை கட்சி சார்பற்றவையா? அப்படி இருக்க ஜனசக்தி, முரசொலி ஆகிய எல்லாவற்றையும் வரவழைப்பது நியாயமான, பாரபட்சமற்ற போக்கை நிலைநாட்ட உதவும். அதைத்தான் என் செய்யக் கூடாது?

**கனம் திரு. கோ. பூவராகன் :** பாரபட்சமற்ற போக்கின் மூல மாகத்தான் நான் முன்பு குறிப்பிட்ட பத்திரிகைகள் சிறையில் வாங்கிப் படிக்க அனுமதிக்கப்பட்டு இருக்கிறது.